

एक्सनोरा दस वार्डों में करेगी काम



पानीपत. डीसी विजय दहिया ने नगरपालिका व एक्सनोरा के सदस्यों की मीटिंग ली।

भास्कर न्यूज, पानीपत

शहर को साफ-सुथरा बनाने और इसमें जन सहभागिता बढ़ाने के लिए बुधवार को उपायुक्त विजय सिंह दहिया ने मीटिंग ली। इसमें एक्सनोरा के चेयरमैन हरबंस लाल अरोड़ा ने बताया कि एक्सनोरा अपना दायरा बढ़ा रहा है। छह के स्थान पर दस वार्डों में परियोजना शुरू करने का फैसला लिया गया है।

उन्होंने बताया कि इस कार्य के संचालन में किसी प्रकार की बाधा उत्पन्न न हो, इसलिए प्रत्येक घर से 40 रुपए प्रति माह की दर से शुल्क प्राप्त किया जा रहा है। इसे प्रशासन व नगर परिषद से मिलने वाली मदद के साथ जोड़कर खर्चे पूरे किए जा रहे हैं। उपायुक्त ने कहा कि स्वच्छता आज के समय में हमारे विकास सभ्यता व शिक्षा से जुड़ी हुई है। इसलिए सभी नागरिकों का यह नैतिक दायित्व बनता है कि वे अपने आस-पास का वातावरण साफ सुथरा रखें। उन्होंने पानीपत शहर में एक्सनोरा व पेप्सी द्वारा स्वच्छता के लिए उठाए गए बीड़े की प्रशंसा की। इस अवसर पर नगर परिषद, समाज सेवियों तथा पेप्सी व एक्सनोरा के प्रबन्धकों ने परस्पर सहयोग करने के लिए लिखित रूप में उपायुक्त को कागजात प्रस्तुत किए। नगर परिषद के अध्यक्ष विनोद वढेरा ने कहा कि यह अभियान गत एक वर्ष से चलाया जा रहा है। कचरे को शहर से दूर एक निश्चित स्थान पर इकट्ठा करके इसका सदुपयोग की परियोजना तैयार की गई है। बैठक में पेप्सी की निदेशक अनीकी किशोर, एक्सनोरा कंपनी की प्रबन्धक स्ट्रुटी मंगलम बाल सुब्रामणियम के अतिरिक्त अन्य समाज सेवी लोग उपस्थित रहे।